

Il-Fluttafa

numru 122

Mejju - Ġunju 2014



Kristallina

€2 għal min mhux membru



Ħbieb Huttaf...



Is-Sagħtar jagħmel fjuri bil-gzuz, għalhekk iħobbuh l-insetti, bħal dal-Farfett tal-Anglu.

editorjal

Wara ftit ġimghat friski f'Mejju minhabba r-riħ li kellna, issa Ġunju donnu jrid ipatti għax it-temperatura tielgħa sew u x-xtut ġmielhom jimtlew bin-nies biex jiffriskaw fil-baħar.

In-natura wkoll tħossha s-sħana, imma ma tistax tagħmel bħalna u tixgħel l-erkondixiner jew tmur tghum. Il-pjanti u l-annimali jridu jsibu soluzzjonijiet oħrajn. U tibzghux, għandhom triks kemm trid. Wara kollox, dawn il-ħlejjaq ilhom jiffaċċjaw is-sajf għal ħafna miljuni ta' snin, ħafna qabel ma tfaċċa l-bniedem fid-dinja.

Xi pjanti, per eżempju n-Narċis u l-Berwieq, inixxfu l-weraq u z-zkuk, u jgħaddu s-sajf reqdin fil-ħamrija forma ta' basla, sa ma terġa' tasal ix-xita.

ħafna oħrajn, bħall-Peprin u l-Lellux, jgħixu ħajjithom kollha fi stagun wiehed u sa ma jasal is-sajf ikunu kibru, tellgħu l-weraq, fetħu l-fjuri u għamlu ż-żerriegħa. Imbagħad imutu kuntenti li ħallew warajhom eluf jekk mhux miljuni ta' żerriegħa biex jinbtu fil-ħarifa.


Kif nitgħallmu fil-lezzjonijiet tax-Xjenza, il-pjanti jitilfu ħafna ilma mill-weraq. Għalhekk xi pjanti jkabbru l-weraq fix-xitwa u r-rebbiegħa, u għas-sajf inixxfuhom għal kollox u jikkoncentraw biex ikabbru l-fjuri. Hekk jagħmlu l-Pankrazju u l-Għansar.

Pjanti oħrajn, bħax-Xorbett u s-Sedum, jaħznu l-ilma fil-weraq ħalli fis-sajf ikollhom x'jixorbu.

ħafna pjanti tal-Mediterran, fosthom iż-Żebbuġ u l-Ballut, jagħmlu weraq żgħir u bellusi minn taħt. Dak il-bellus huwa saff folt ta' pil ħalli l-ilma li jkun ħa joħroġ mill-weraq jinqabad fih u ma jintilifx.

Nista' nibqa' sejjer, u għadni lanqas bdejt fuq l-annimali, li wkoll għandhom it-triks tagħhom. Imma ma baqagħlix fejn nikteb!

Ĉaw ħbieb, gawdu l-vaganzi u toqogħdux ħafna fix-xemx.



Umbrellium fanniflorum



Ara mhux veru teżisti dil-fjura ta! Ĉajta tal-Editor.

Jew qagħad fix-xemx u sahanlu mohħu!

Victor
Victor Falzon
I-Editor

Mal-faċċata



Il-kristallina (crystal plant) hija pjanta rari ħafna f'Malta. Hija rari għax tikber fl-għaram tar-ramel (*sand dunes*) jew f'ħamrija ramlija max-xtut. Dawn l-ambjenti ftit għandna minnhom f'pajjiżna, u għalhekk il-Kristallina ma tantx għandha fejn tikber.

Ritratt ta' Victor Falzon

il-Kontenut

Editorjal	2
Aħbarijiet	3
Il-Gawwija Prima	3
Ambjenti u Residenti	4-5
Attività	6
Intervista max-Xewk Isfar	6
Niltaqgħu ma' 5 Rettli	7
Arti u Ittri	8
Pagna Falko	9
Xlendi u Wied il-Kantra	10-11

il-Kumitat

Ĉentrali

Kathleen Mamo (kap) • Jason Aloisio • Ray Bonnici • Chris Cachia Zammit • Desirée Falzon • Victor Falzon • Michael Grima

Falko

Martin Austad (kap) • Anne Marie Austad • Nicholas Galea • Timothy Micallef

il-Klabb

Klabb Huttaf huma l-membri żgħar u żgħażaġh (-18yrs) ta' BirdLife Malta. Il-Klabb jorganizza ħarġiet fil-kampanja, żjarat f'riservi naturali, ħarġiet bil-lanċa, u attivit ambjentali. Kull xahrejn noħroġu l-magażin *Il-Huttafa* li l-membri jirċievu d-dar bil-posta. Bħalissa fil-Klabb qegħdin xi 1000 membru u s-sħubija hija €7 fis-sena.



il-Kuntatt

indirizz
BirdLife Malta
57/28 Triq Abate Rigord
Ta' Xbiex XBX 1120
tel 21347644 / 21347645 / 21347646
imejl info@birdlifemalta.org
imejl tal-magażin
il-huttafa@birdlifemalta.org
websajt www.birdlifemalta.org

Reg.Vol.Org. VO/0052

©BirdLife Malta, Ġunju 2014
Disinn u produzzjoni Victor Falzon
Stampat għand Poulton's Print Shop

Il-habs ha jerga' jiftah!



Sponsun

Hames snin ilu (2009) l-insib tal-ghasafar tal-ghana twaqqaf. Imma issa mid-dehra ha jerga' jibda!


Hekk hu, mill-harifa li ġejja eluf ta' nassaba ha jerġghu jithallew jifirxu eluf ta' xbiek biex jaqbd u eluf ta' **vrieden** (greenfinch), **sponsuni** (chaffinch), **ġojjini** (linnet), **apparelli** (serin), **ekri** (siskin), **griedel** (goldfinch) u **taż-żebbuġ** (hawfinch).

Dan kien pass ta' ġgant lura fil-harsien tan-natura. Immissna nistħu.

Allura x'se jgawdu l-ghasafar minn din id-deċiżjoni?

Ovvja! Se jgawdu l-bqija ta' hajjithom maqfulin f'gagga!

Pjanta ġdida



Stephen Mifsud

Ftit ilu l-ħabib tagħna u 'botaniku Stephen Mifsud sab felċi jikber f'xaqq fl-irdum ta' Għawdex. Meta qabbilha ma' speċi tal-istess razza sab li l-pjanta kienet ftit differenti minnhom. Jidher għalhekk li l-forma li tikber f'Malta hija razza (forsi wkoll speċi) ġdida u probabbli ²endemika għall-Gżejjer Maltin. Għalhekk dan il-felċi nistghu nsejnhulu **Felċi ta' Malta** (Maltese Rockcap Fern, *Polypodium vulgare melitense*). Jekk b'iktar studju jsibu li huwa differenti biżżejjed, jista' jiġi speċi għal kollox ġdida għax-xjenza! U għal kollox Malti! Prosit Stephen.



Stephen Mifsud

L-ispori jkunu miġburin f'għenieqed żgħar ma' taħt tal-weraq.

F'Malta l-felċi (*ferns*) huma rari, għandna biss xi 10 speċi. Il-felċi jhobbu l-umdu, postijiet bħal foresti dellin u niedja, kaskati, xita spissa, eċċ. Pajjiżna għandu klima niexfa u ftit fih ambjent tajjeb għall-felċi. Il-felċi ma jagħmlux fjuri u flok żerriegħa jagħmlu spori (*spores*).

Cioè Għawdex!

X'nista' nara tgħid?

Jason Aloisio

Gawwija Prima Yellow-legged Gull

Larus michahellis



Il-Gawwija Prima hija l-akbar għasfur li jbejjet regolari f'Malta. Tbejjet l-aktar fuq Filfla fejn hemm mal-mitejn par, u kolonji żgħar oħra fl-irdumijiet. Meta l-frieħ itajru jkunu kannella, sakemm sa tliet

snin wara jkunu saru bħall-adulti. Fix-xitwa għadd kbir ta' Gawwi Prim jinżel mill-Ewropa biex iqatta' x-xitwa madwar il-Gżejjer Maltin.


Minn xi snin 'l hawn ħafna gawwi beda jżur il-landfill tal-Magħtab biex ilaqqat fdalijiet ta' ikel mormi mal-iskart. Filgħaxija mbagħad, spiss jidher jaqsam l-art f'waħdiet jew qtajjiet żgħar għan-naħa l-oħra ta' Malta.

It-tpiġġija mehuda mill-ktieb **Għasafar Madwarna**, miktub apposta għat-tfal. Dal-ktieb jiswa €5 u tista' tixtrih mingħand il-BirdLife jew billi żżur ir-riservi naturali tal-Għadira jew Is-Simar.



¹botaniku = xi hadd li jistudja l-pjanti

²endemiku = animal jew pjanta li jgħixu biss f'pajjiż jew reġjun wiehed, per eżempju l-Kiwi huwa endemiku għal New Zealand!




SIES

RDUM

Spiss tara l-gawwija prima għaddejja bil-lajma minn fuq il-baħar. Fis-sajf tbejjet ma' xi sisien u fuq Filfla, u fix-xitwa ġieli tidher f'qatgħat kbar.



Aron Tanti



Joe Sultana

Din ukoll endemika, tafux.

Il-widnet il-baħar għandha weraq imlaħħam biex jaħžen l-ilma għax fil-blat ftit jew xejn hemm ħamrija. Fis-sajf bikri tiftaħ fjuri roża.

Is-sisien ikun fihom xquq u għerien, li bi nhar jistkennu fihom diversi friefet il-lejl, fosthom in-nagħli. Mal-għabex dawn joħorgu jaqbd u l-insetti.



Desirée Falzon



Aron Tanti

Arbuxell endemiku li jikber mal-irdum huwa x-xebb. Dan jingħaraf mill-weraq folt qisu ħafna swaba' zgħar imlaħħmin.



Aron Tanti

Mur passiggata sal-irdum u forsi tisma' l-għanja tal-merill tidwi mal-blat. Segwi l-għanja u forsi tara lir-ragel jitperreċ f'xifer xi blata.


L-Irdum

Desirée Falzon



Christopher Cachia Zammit

F'Malta ċ-**ċief** ibejjet fi xquq fis-sisien u fihom ibid bajda waħda. Bil-lejl f'Lulju tista' tisma' l-għajjat ta' eluf ta' ċief diehel minn fuq il-baħar lejn il-bejta.



Aron Tanti

Attent għal xi passa ta' insetti deħlin minn fuq il-baħar. Fost dawn hemm mazzarelli u friefet bħal dal-**farfett tax-xewk**.



Dal ħabitat maqsum fi tnejn. Fil-parti ta' fuq tar-ritratt (xellug) hemm is-**sies**, li jkollu faċċata ta' blat wieqaf bi xquq u anke għerien. Meta jinqasam is-sies jaqa' ġebel kbir li ffit ffit jifforma gorbog blat taħt is-sies. Dan ngħidulu **rdum**. F'ħafna sisien u rdumijiet jgħixu diversi pjanti, fosthom uħud endemiċi. Dawn baqgħu jeżistu hemm għax ma ntleħqux mill-bniedem jew minn animali bħal mogħoż. Ir-ritratt juri l-inħawi ta' **Daħlet Qorrot**, bajja ħelwa fil-grigal ta' Għawdex.



Victor Falzon

Fir-rebbiegħa fuq xi rdum mal-baħar jiftħu twapet ta' fjuri tal-**bebuna tal-baħar**, tip ta' kamumilla endemika.



Victor Falzon

Il-qattus serp skars li jħobb postijiet bil-blat fejn jistkenn matul il-jum. Fl-għabex u anke bil-lejl joħrog iħuf għall-**grieden**.



Sejrin għaċ-Ċief

Kif naghmlu kull sajf, se mmorru dawra bil-lanċa halli niltaqghu ma' koċċ Ċief hekk kif dawn jibdew dehlin lura lejn il-bejtiet taghhom fis-sisien.

Jekk inkunu b'xortina ghandna naraw koċċ mijiet, u jekk inkunu b'xortina hafna forsi naqbzu 1000. Imma naraw koċċ żgur.

Basta tiġu!

Iċ-ċiefa hija tajra kbira qisha gawwiċja. Tghix hajjitha kważi kollha fuq il-baħar, bogħod mill-art. Imma biex tbejjet tftitex xquq u hofo fis-sisien u l-irdumijiet. Eluf ta' ċief ibejtu max-xtut għoljin ta' pajjiżna, f'postijiet fejn b'xorti tajba ma jilhaqhom hadd. Matul il-jum iċ-ċief jōhroġ jistad, u flgħaxija, ma' nżul ix-xemx, jidhōl lura lejn il-bejta biex jibdel mas-sieheb jew siehba li jkunu ilhom ġurnata jew iktar wehidhom fuq il-bajda fil-bejta.

Biex tibbukkwaw ċemplu lill-BirdLife fuq 21347644/5/6 (hinijiet tax-xogħol). Ċans tibbukkwaw għandkom sa **2 Lulju 2014** imma aħsbulu għax il-postijiet jinhatfu.

Dakinhar inqassmu l-istiker Numru 1.



Jekk il-baħar idardarkom tieklu xejn sa 3 sigħat qabel il-harġa.

Data

Il-Ġimgħa 4 Lulju 2014

Prezz

€6 (kbar u żgħar)

Tibagħtux flus bil-posta

- hias isir fil-post.

Merħba

membri Syrs+ u familji

Iktar dettalji

meta tibbukkwaw

Tfal taħt il-8 snin irid jiġi

magħhom xi hadd kbir (18+)

Għal raġunijiet ta' sigurtà tfal taħt il-5 snin ma nistgħux naċċettawhom fuq il-lanċa. Grazzi tal-koperazzjoni.

Intervista ma' Fjura

22



Xewk Isfar tar-Ramel
Sand Oyster Thistle

Bongu, xi ġmiel ta' fjuri għandek! Grazzi ħi, għax qed tiskanta? Hawn hafna pjanti bi fjuri sbieħ.

Għax hafna nies meta jaraw ix-xewk ma jindunawx kemm jaf ikollu fjuri sbieħ.

Veru, jaħsbu li aħna tajbin biss biex innigġzu.

Ma tantx nara xewk bħalek. Jaqaw inti speċi rari?

Iva, ma tantx jiena komuni.

Għaliex m'intix komuni?

Għax l-ambjent li nħobb ma tantx hawn minnu f'Malta

X'ambjent tħobb? Ramel jaqaw? Hekk hu, jien nikber l-iktar fl-għaram tar-ramel.

Dawk li bl-Ingliż jgħidulhom sand dunes hux hekk?

Preċiż, u f'Malta l-għaram tar-ramel huma rari.

Aqtagħli l-kurżità, intom għaliex tkabbri x-xewk?

Ovvja! Biex il-mogħoż u animali oħra ma jiklulniex il-weraq. Ix-xewk huwa l-arma tagħna.

Bis-sens. U l-fjuri jfuħu?

Xejn speċjali, jien l-insetti bil-kuluri l-iktar li nigbidhom.

Flu jkolli nħallik. Ċaw.

Saħna, u ara tniggeż.



Naħseb ilbist saqajn omni bi żball!

Dan ferħ ta' Gallozz Iswed. Saqajh għall-ewwel ikunu sproporzjonati.



Victor Falzon

Kif jixhed isimha, il-**Wizgħa tal-Kampanja** narawha l-iktar fil-kampanja, speċjalment fejn hemm haġar kbir, jew bini żgħir fil-kampanja. Din toħroġ filgħaxija tħuf għal baħrijiet u insetti oħrajn, u matul il-jum torqod f'xi rokna mudlama u kennija.

Wizgħa tal-Kampanja Moorish Gecko *Tarentola mauritanica*



Matthew Borg Cardona

Il-**Gremxula** hija komuni u ssibha tista' tgħid fil-ġonna ta' kulhadd, tixxemmex fuq xi ġebbla. Ir-raġel ikun ikbar mill-mara u jkun aħdar b'disinn iswed; il-mara tkun kannella. Il-Gremxula hija endemika għall-Gżejjer Maltin (u xi gzejjer żgħar Taljani viċin tagħna).

Gremxula Maltese Wall Lizard *Podarcis filfolensis*



Guido Bonet

Ħafna familji Maltin għandhom xi **Wizgħa tad-Djar** tgħix f'xi rokna tad-dar tagħhom. Hemm min iddejq u għax jemmen ħafna ħmerijiet fuq il-wiża', u hemm min jieħu pjaċir biha għax teħilsu mill-kamla, kokroċ u baħrijiet tal-ħwejjeg. Bla ħlas u bla pestiċidi!

Wizgħa tad-Djar Turkish Gecko *Hemidactylus turcicus*



Victor Falzon

Il-**Kamaleonti** għandu dehra ta' dinożawru, u jaf ibiddel il-kulur skont l-ambjent ta' madwaru, il-burdata u t-temperatura. Il-Kamaleonti mhux proprju Malti, għax żmien ilu kienu daħħluh mill-Afrika ta' Fuq. Imma llum meqjus parti mill-fawna Maltija.

Kamaleonti Mediterranean Chameleon *Chamaeleo chamaeleon*



Aron Tanti

Ix-**Xaħmet l-Art** huwa tip ta' gremxula smina b'saqajn żgħar. Meta ma jkunx qed ifittex nemel u insetti oħra x'jiekol, spiss jixxemmex fuq xi ċint. Hawn min jitqazžu, forsi għax jarawh ileqq. Imma x-xaħmet l-art ileqq għax nadif, mhux għax midluk bix-xaħam kif jaħsbu xi nies.


Xaħmet l-Art Ocellated Skink *Chalcides ocellatus*

Niltaqgħu ma' ħames Rettili Maltin

Hemm ukoll erba' speċi ta' sriep imma daww dorniehom m'illux.




Sssswwa qed tgħid. Kienet Il-Huttafa 116.



Mazzarell Sultan
Blue Emperor

Victor Faizon



Ara! Qajt xaghrek Betty?



Ibagħtulna tpingijiet u ritratti li tiegħu tan-natura (mhux pets jew pjanti kkultivati) ha ngibuhom f'dil-pagna. Basta jkunu veru tagħkom. Ibagħtuhom imejl jew bil-posta*.

imejl il-huttafa@birdlifemalta.org
indirizz BirdLife Malta
57/28 Triq Abate Rigord
Ta' Xbiex XBX 1120

*Materjal li tibagħtu bil-posta ma nkunux nistghu nibagħtuh lura.

Ma beżax!

Sur Editor,

F'April li għadda morna gurnata Ghawdex. Fost hxejjex u animali li rajna f'wiehed mill-widien kien hemm Bies li kien jidher għadu ferħ għax ma kienx jaf itir. Konna viċin tiegħu xi metru u nofs iżda ma tgerrixx. Biex inkunu ċerti li ma kienx milqut ersaq aktar halli nosservah aħjar. Ma kienx jidher ferut. Wara ffit gera taht xi weraq u zkuk u beda jgħajjat bħallikieku qed isejjaħ lil xi nies ieħor.

Rajna wkoll animali oħra, fosthom huttaf, buful, xaħmet l-art, gremxul, friefet tax-xewk u oħrajn, mazzarelli u varjetà kbira ta' pjanti u insetti. Il-wied kien nadif, milli jidher il-bniedem ffit jersaq! Grazzi u nixtieq li ggibli xi ritratt fil-magażin.

André Deguara

Għaziż André,

Grazzi tar-rakkont u tar-ritratti, u prosit! Dak l-għasfur huwa Spanjulett (Common Kestrel), seqer zghir kugin tal-Bies. L-imgiba li ddeskrivejt veru qisha ta' ferħ imma staqsejna espert u qalilna li l-għasfur tar-ritratt huwa mara adulta. Kif ma taritx malli ratkom huwa misteru imma probabbli kellha xi frieh fil-qrib u ma riditx titlaqhom weħidhom.

L-Editor

Grazzi lil-habib tagħna Edward Bonavia għall-kelma tal-espert.



André Deguara

Fras-servjent
Matthew Attard (5)



Wasallek lilek?

Hehe, jien mhux talli wasalli. Jien nidher fih!



Ftakar! Jekk *iggedded is-sħubija tiegħek fi Klabb Ftuffaf (jew tidhol membru jekk għadek m'intix), nibagħtulek dan il-ktieb. 40 pagna kollha stampi ta' pjanti u animali Maltin lesti biex tagħtihom il-kulur.



*Din l-offerta tghodd darba.





Fbieb Falkuni



Il-European Day of Parks jiġi kull 24 ta' Mejju. L-iskop ta' dan il-Jum hu biex isaħħaħ ir-rabta bejn bniedem u natura.

Postijiet protetti għan-natura huma ferm importanti għax ħafna drabi jinkludu annimali u pjanti rari jew vulnerabbli.

F'dawn il-postijiet aħna nistgħu nitgħallmu dwar in-natura jew anke sempliċiment ingawdu s-sbuhija tagħha.

Kif tafu mill-aħħar magazin, f'dak l-istess tmiem il-ġimgħa tal-European Day of Parks aħna tal-Falko wkoll kellna attività fil-park tal-Majjistral fejn għamilna night hike u tghallimna fuq l-Garnija, tajra tal-baħar li tbejjiet fl-irdumijiet tal-park. Il-Majjistral jipprovdi ambjent tajjeb għall-Garni u għal ħafna ħlejjaq oħrajn, fosthom għasafar, insetti u pjanti. Mhux għalxejn huwa sit Natura 2000.

Bħal ħafna siti Natura 2000 oħrajn, il-Majjistral ma jeskludix attività tal-bniedem bħal biedja, berdwoċing u passigġati. Anke kaċċa u nsib isiru f'ċerti nħawi, basta jsiru b'mod sostenibbli. Imma sfortunatament dan spiss mhux il-każ f'Malta. Per eżempju minħabba l-kaċċa fir-rebbiegħa għasafar bħall-Gamiema ma jistgħux ibejtu f'pajjiżna. Issa

kellna l-aħbar kerha li l-insib tal-għasafar tal-għana ħa jerga' jsir legali. Kieku f'Malta jispicċa l-insib, speċi bħall-Ġojjin u l-Apparell żgur ibejtu u l-lista qasira ta' għasafar li jbejtu f'Malta titwal xi ftit.



L-ambjent tal-Majjistral u ta' siti protetti oħrajn huwa fraġli. Għalhekk importanti li nkunu responsabbli biex il-ftit postijiet li fadlilna b'bijodiversità għolja ma nitilfuhomx. Il-BirdLife tagħmel diversi proġetti biex inħarsu l-għasafar li jbejtu f'pajjiżna. Per eżempju hemm il-Life+ Malta Seabird Project li jiffoka fuq tajr tal-baħar, fosthom l-Kanġu ta' Filfla u l-Garnija. Hemm ukoll il-proġett APUS – li qed immexxuh aħna stess tal-Falko – dwar ir-Rundun.

Bl-attivitajiet li nagħmlu, aħna nixtiequ ninvolvu lilkom il-membri u lil shabkom kemm jista' jkun. Titilfux dan iċ-ċans tal-ġenn biex tgawdu u tghinu l-għasafar Maltin. Narawkom!

Kaccaturi go park? Bla sens!



Francesca

Francesca Bajada
Leader Falko

Bil-lanċa għaċ-Ċief il-Ġimgħa 4 Lulju 2014



Għandna ħarġa bil-lanċa biex immorru ngawdu ċ-Ċief. Aħna l-leaders tal-Falko ħa nkunu hemm ukoll. Titilfuhix għax esperjenza li tibqgħu tiftakruha. Dettalji paġna 6. **Biex tibukkjaw għal din ċemplu l-uffiċċju tal-BirdLife**



Id-Dwejra għar-Rundun il-Hadd 13 Lulju 2014 ??



Ha mmorru sad-Dwejra (Għawdex) u naqbdud għajsa biex inżuru kolonja tar-Rundun Kannelli (Pallid Swift) li jbejjiet fl-għerien mal-baħar. Imbagħad insibu x'imkien fejn ngħumu għawma wkoll. Peress li kollox jiddependi minn kemm jiġu membri, għadna ma kkonfermajniex id-dettalji. Jekk interessati, ikkuntattjawna.

Berdwoċing u BBQ il-Ħamis 21 Awwissu 2014

Aron Tanti

Ta' San Martin
Common Kingfisher



Is-sena l-oħra waħda mill-iktar attivitajiet li ntgħoġbot kienet meta l-tqajna r-riserva tal-Għadira u wara għamilna barbikju fejn il-bajja. Għalhekk das-sajf ħa nerġġu nagħmluha. Mhux mixi u maratoni biss, ħaqqna ftit rilassar ukoll! U peress li fis-sajf tkun ħafna sħana l-postijiet fejn forsi jkun hemm ftit għasafar huma dawk bl-ilma, bħar-riserva. Għalhekk qabel il-barbikju nagħmlu ftit berdwoċing hemm. Jekk ikun hemm bżonn norganizzaw vann għat-transport lura, għalhekk dejjem ikuntattjawna jekk tkunu ġejjin.

niltaqgħu quddiem ir-riserva tal-Għadira. **hin** 4.30pm. **ġibu** tromba, malja jekk ħa tghumu, ikel u xorb (mhux alkoħol) għalikom (bbq u faħam f'idejna) **nispicċaw** xi 10pm. **età** Falko 13+



23 Mejju 2014. Paulo Barreiro, li jaħdem fuq il-Malta Seabird Project, jispjega lil membri tal-Falko fiċ-ċentru tal-Majjistral dwar l-Garnija u x-xogħol importanti li qed isir biex niproteġuha aħjar.



Sibna fuq Facebook (fittex Falko BirdLife Malta) Ittawliha spiss għal iżjed tagħrif fuq l-attivitajiet.

Dejjem infurmana jekk tkun ġej ħarġa tal-Falko. Ċemplu 99214143 / 99809190 **jew** ibgħat imejl lil falkoblm@gmail.com **jew** hallilna messagġ fuq Facebook.





Ix-Xlendi u I-Wied tal-Kantra

Elisabeth Conrad

F'dil-harga jmiss li nżuru Sit Natura 2000 f'Għawdex. Din hija l-bajja popolari tax-Xlendi u l-inhawi tal-madwar, sit li diġà bdew iżuruh hafna nies għall-ghawm u d-divertiment tas-sajf. Għalkemm hafna minna forsi nafu bil-bajja tax-Xlendi, f'tit nindunaw li dil-bajja hija l-bokka ta' wied estensiv, magħruf bħala l-Wied tax-Xlendi, li jifrex fuq medda sabiha.

Medda kbira

Meta nqisu l-ambjent naturali, importanti li ma nħarsux biss lejn sit waħdu, imma lejn is-sistema kollha li ssostni n-natura f'dak is-sit. Fil-fatt dan is-Sit Natura 2000 jinkludi mhux biss il-bajja imma wkoll il-Wied tax-Xlendi u anke


Fih area ta' 296 ettaru.



I-Wied tal-Kantra u widien oħrajn. Il-Wied tal-Kantra qiegħed viċin ix-Xlendi u kif taraw mir-ritratt u mill-mappa jiżbokka fil-istess bajja. Das-sit huwa fost l-ikbar meded protetti fil-Gżejjer Maltin. Min qatt żar il-Wied tax-Xlendi jaf kemm hu wied spettakolari. Maqtuġh fil-blat tal-Qawwi ta' Taħt, dan huwa wied pjuttost fond f'hafna partijiet, wied li bl-Ingliż insejnhulu *gorge type*. Il-parti ta' fuq tal-wied tinkludi l-Wied tal-Lunzjata (fil-inhawi ta' Kerċem). Dan wiehed mill-ftit widien fil-Gżejjer Maltin li minnu jgħaddi l-ilma heġu s-sena kollha, u li għalhekk għandu ekoloġija speċjali. Fil-wied insibu wkoll hafna għelieqi żgħar imma produttivi immens.

Fejn qiegħed?

Ix-Xlendi u l-Wied tal-Kantra qegħdin max-xatt fil-lbiċ ta' Għawdex



Fawna rari

F'din is-sistema ta' widien insibu diversi pjanti u animali interessanti. F'qiegħ il-wied fejn jgħaddi l-ilma u jikber hafna **Qasab** jgħix il-**Qabru**, il-granċ rari tal-ilma heġu. Hawnhekk jgħix ukoll is-**Sangisug Iswed**, li fil-Gżejjer Maltin jinsab biss f'das-sit. Fl-irdum u s-sisien ta' dawn l-inhawi nsibu kolonji ta' għasafar tal-baħar bħaċ-**Ċiefa** u l-**Garnija**, u popolazzjoni tal-**Merill**, l-għasfur nazzjonali. Kultant jidhru wkoll xi **Bies** jew **Bies tar-Regina**, illi kieku jithallew jafu jbejtu ma' dawn l-irdumijiet. Xi partijiet tal-wied huma wkoll importanti għall-għasafar tal-passa, fosthom

agretti u rsieset, huttaf u sofor.

Kif tafu, Malta nieqsa xi ftit minn ambjenti komdi



Sangisug Iswed
Haemopsis sanguisuga



Natura 2000 hija sensiela ta' postijiet madwar l-Ewropa fejn in-natura hija protetta. Hemm iktar minn 27,000 sit Natura 2000. Minn dawn, 39 qeghdin f'Malta.

Ojji! Sa ftit ilu kont qed tghid 26,000...

Hekk hu, imma żdiedu.

Sewwa qallek, ras. Is-sena l-oħra dahlet il-Kroazja fl-Unjoni Ewropea, u hemmhekk ghandhom iktar minn 700 sit iehor.




għall-ghasafar, u għalhekk widien bħal dawn huma tant importanti. Fil-fatt il-Wied tax-Xlendi u l-inħawi madwaru huma mhux biss Sit Natura 2000, imma wkoll Sit ta' Importanza Ekoloġika, Sit ta' Importanza Xjentifika, u post b'valur għoli ta' pajsagg. Fi kliem iehor, li kellna nagħmlu lista tal-iktar postijiet importanti għan-natura f'Malta, dawn l-inħawi żgur ikunu fin-naħa ta' fuq tal-lista.

Flora unika

Dan is-sit Natura 2000 huwa wkoll importanti għall-flora, b'varjetà ta' ambjenti naturali, fosthom ambjenti influwenzati mill-baħar, sisien u rdum, art agrikola u meded ta' makkja. Fost speċi endemiċi nsibu x-**Xebb**, il-**Limonju ta' Malta**, is-**Silla Selvaġġa**, **Widnet il-Baħar** u

ż-**Żigland ta' Ghawdex**. Dan tal-aħhar huwa ħafna aktar komuni f'Ghawdex milli f'Malta, minkejja li bl-Ingliż jismu Maltese Hyoseris. Interessanti li dil-pjanta tista' tittiekel, imma jekk issibuha ara ma taqtghux minnha, għax mid-dinja kollha iż-**Żigland t'Ghawdex** jinsab biss f'Ghawdex u f'xi meded żgħar f'Malta u għalhekk huwa strettament protett.

It-Torri tax-Xlendi nbena fl-1650, fi żmien il-Gran Mastru Lascaris. Inbena fid-daħla tal-bajja tax-Xlendi halli ebda xini furban ma jazzarda jidhol jistahba, jistkenn jew inizzel l-art xi marmalja pirati!



Alex Cassia

Żigland t'Ghawdex Maltese Hyoseris
Hyoseris frutescens



Fay Galea

Garnija Yelkouan Shearwater
Puffinus yelkouan



Alex Cassia

Bjanka tal-Irdum Maltese Cliff-orache
Cremnophyton lanfrancoi



aħna ngħinuk tfaddal

Faddal permezz tal-BOV Young Savers Account u gawdi minn rati vantaġġjużi ta' imghax fuq il-flus li gġemma! Tinghata karus b'xejn meta tkun faddalt €100 fil-kont tieghek. Genituri, nanniet, tuturi jew rappreżentanti legali jistghu jifthu dan il-kont biex iġemmghu għal tfal żghar.

Impenn lejn is-suċċess tieghek.

**BOV YOUNG SAVERS
ACCOUNT**

2131 2020 | bov.com

Mahnug mill-Bank of Valletta p.l.c. 68, Triq Żakkarija, Valletta VLT 1100 - Malta

BOV
Bank of Valletta